

பிரஸார் பாரதி  
அகில இந்திய வானொலி, சென்னை- 4  
10 01 2025 **FRIDAY** 7 15 AM  
ஆகாஷ்வாணி - செய்திகள்

தலைப்புச் செய்திகள்

1. வெளிநாடுவாழ் இந்தியர்களுக்கான விருதுகளை குடியரசுத்தலைவர் திருமதி. திரௌபதி முர்மு இன்று வழங்குகிறார்.
2. பல்வேறு நாடுகளின் தூதர்கள் பங்கேற்கும் கூட்டம் பாதுகாப்புத்துறை அமைச்சர் திரு. ராஜ்நாத் சிங் தலைமையில் இன்று புதுதில்லியில் நடைபெறவுள்ளது
3. தில்லி சட்டப்பேரவை தேர்தலுக்கான வேட்புமனு தாக்கல் இன்று தொடங்குகிறது.
4. கனடா பிரதமர் பதவிக்கு தாம் போட்டியிடப் போவதாக லிபரல் கட்சியின் இந்திய வம்சாவளியைச் சேர்ந்த திரு. **Chandra Arya** அறிவித்துள்ளார்.
5. போபாலில் நடைபெற்று வரும் சர்வதேச டென்னிஸ் போட்டியில் இந்தியாவின் சாய் கார்த்திக் - விஷ்ணுவர்தன் இணை அரையிறுதிக்கு முன்னேறியுள்ளது.

>>>><<<<

வெளிநாடு வாழ் இந்தியர்கள் மாநாட்டின் நிறைவுநாள் நிகழ்ச்சியில் குடியரசுத் தலைவர் திருமதி. திரௌபதி முர்மு இன்று பங்கேற்கிறார்.

ஒடிசாவில் நடைபெற்று வரும் இம்மாநாட்டில் இன்று மாலை வெளிநாடுவாழ் இந்தியர்களிடையே அவர் உரையாற்றுகிறார்.

சமூகசேவை மற்றும் மனிதநேயப் பணிகள் உள்ளிட்ட பல்வேறு பிரிவுகளில் சிறந்து விளங்கிய வெளிநாடுவாழ் இந்தியர்களுக்கு விருதுகளையும் அவர் வழங்கவுள்ளார்.

>>>><<<<

புதிய குற்றவியல் சட்டங்களை அமல்படுத்துவதில் காவல்துறை ஆராய்ச்சி மற்றும் மேம்பாட்டு அமைப்பின் முயற்சிகள் குறித்து மத்திய உள்துறை அமைச்சர் திரு. அமித் ஷா ஆய்வு செய்தார்.

புதுதில்லியில் நடைபெற்ற இதற்கான கூட்டத்தில் உள்துறை செயலாளர், காவல்துறை ஆராய்ச்சி மற்றும் மேம்பாட்டு அமைப்பின் தலைமை இயக்குநர், உள்துறை அமைச்சகத்தின் உயரதிகாரிகள் உள்ளிட்டோர் கலந்து கொண்டனர்.

இக்கூட்டத்தில் பேசிய அமைச்சர் திரு. அமித் ஷா, உள்நாட்டு பாதுகாப்பில் உள்ள சாவல்களை எதிர்கொள்ளும் வகையில் காவல்துறையை நவீனமயமாக்க அரசு உறுதிபூண்டுள்ளதாக தெரிவித்தார்.

சிறை அதிகாரிகள், தடயவியல் நிபுணர்கள் ஆகியோர் குற்றங்களின் தன்மை குறித்து ஆய்வு செய்ய வேண்டும் என்றும் திரு. அமித் ஷா கேட்டுக் கொண்டார்.

>>>>><<<<<

புதுதில்லியில் பல்வேறு நாடுகளின் தூதர்கள் பங்கேற்கும் கூட்டம் இன்று நடைபெறவுள்ளது.

பாதுகாப்புத்துறை அமைச்சர் திரு. ராஜ்நாத் சிங் தலைமையில் நடைபெறும் இக்கூட்டத்தில், 150க்கும் மேற்பட்ட நாடுகளின் தூதர்கள் கலந்து கொள்கின்றனர்.

கர்நாடக மாநிலம், பெங்களூருவில் உள்ள **Yelahanka** விமானப் படை தளத்தில் விமான கண்காட்சி அடுத்த மாதம் 10ஆம் தேதி தொடங்கி 14ஆம் தேதிவரை நடைபெறவுள்ளதை அடுத்து இக்கூட்டத்திற்கு ஏற்பாடு செய்யப்பட்டுள்ளது.

13 மற்றும் 14ஆம் தேதிகளில் இக்கண்காட்சியை பொதுமக்கள் பார்வையிட அனுமதி அளிக்கப்பட்டுள்ளது.

விமான சாகச கண்காட்சிகள் உள்ளிட்ட பல்வேறு நிகழ்ச்சிகளுக்கும் ஏற்பாடு செய்யப்பட்டுள்ளது.

>>>>><<<<<

கேரள மாநிலம், திருவனந்தபுரத்தில் தூர்தர்ஷன் மற்றும் ஆகாஷ்வாணி உள்ளிட்ட பல்வேறு ஊடக பிரிவுகளின் நடவடிக்கைகளை தகவல் ஒலிபரப்புத்துறை இணையமைச்சர் திரு. எல். முருகன் இன்று ஆய்வு செய்கிறார்.

கொல்லத்தில் உள்ள அமிர்தாபுரியில் தேசிய அளவிலான அறிவியல் போட்டியையும் அவர் தொடங்கி வைக்கிறார்.

>>>>><<<<<

தில்லி சட்டப்பேரவை தேர்தலுக்கான வேட்புமனு தாக்கல் இன்று தொடங்குகிறது.

வேட்புமனு தாக்கல் செய்ய இம்மாதம் 17ஆம் தேதி கடைசி நாளாகும்.

மனுக்கள் மீதான பரிசீலனை 18ஆம் தேதி நடைபெறும்.

வேட்புமனுவை திரும்பப் பெற இம்மாதம் 20ஆம் தேதி கடைசி நாளாகும்.

வாக்குப்பதிவு அடுத்த மாதம் 5ஆம் தேதி நடைபெறவுள்ளது.

வாக்கு எண்ணிக்கை அடுத்த 8ஆம் தேதி மேற்கொள்ளப்படுகிறது.

இதற்கிடையே, ஈரோடு கிழக்கு சட்டப்பேரவை தொகுதி, உத்தரபிரதேச மாநிலம், மில்கிபூர் சட்டப்பேரவை இடைத்தேர்தலுக்கான வேட்புமனு தாக்கலும் இன்று தொடங்குகிறது.

>>>>><<<<<

திரிபுரா சட்டப்பேரவையின் குளிர்கால கூட்டத்தொடர் இன்று தொடங்குகிறது.

ஆளுநர் திரு. **Indra Sena Reddy Nallu** தொடக்கவுரையாற்றுகிறார்.

ஊதியம், ஓய்வூதியம் உள்ளிட்டவை தொடர்பான சட்டங்களில் திருத்தங்களை மேற்கொள்வது குறித்த மசோதா பேரவையில் சமர்ப்பிக்கப்படவுள்ளது.

>>>>><<<<<

உத்தரபிரதேச மாநிலம், பிரயாக்ராஜில் மகாகும்பமேளா நடைபெறுவதை ஒட்டி, ஆகாஷ்வாணியின் சிறப்பு கும்பவாணி அலைவரிசையை மாநில முதலமைச்சர் திரு. யோகி ஆதித்யநாத் இன்று தொடங்கி வைக்கிறார்.

தகவல் ஒலிபரப்புத்துறை இணையமைச்சர் திரு. எல். முருகன் காணொலி காட்சி வாயிலாக இந்நிகழ்ச்சியில் பங்கேற்கிறார்.

கும்பமேளா-வில் பங்கேற்க முடியாதவர்களுக்கு உடனடி தகவல்களை அறிவிக்கும் வகையில் இதற்கு ஏற்பாடு செய்யப்பட்டுள்ளது.

காலை மணி 5.55-முதல் இரவு மணி 10.05 வரை கும்பமேளா தொடர்பான நிகழ்ச்சிகள் ஒலிபரப்பாக உள்ளது.

103 புள்ளி ஐந்து எஃப்எம் அலைவரிசையில் இதனை கேட்கலாம்.

>>>>><<<<<

நாமக்கல் மாவட்டத்தில், மத்திய அரசின் ஜல்ஜீவன் திட்டத்தின் கீழ், ஊரகப் பகுதிகளில் உள்ள அனைத்து வீடுகளுக்கும் தரமான குடிநீர் விநியோகிக்கப்பட்டு வருகிறது.

இதன்மூலம், குடிநீர் தேவையில் இம்மாவட்டம் தன்னிறைவு பெற்றுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - கண்ணன் 41 செகண்ட்ஸ்)

>>>><<<<

பொங்கல் பண்டிகையை ஒட்டி, தெற்கு ரயில்வே மேலும் 4 சிறப்பு ரயில்களை அறிவித்துள்ளது.

சென்னை, எழும்பூரிலிருந்து திருநெல்வேலிக்கு நாளை இரவு மணி 11.45-க்கும், மறுமார்க்கத்தில் 12ஆம் தேதி மாலை மணி 3.30-க்கும் இந்த ரயில் இயக்கப்படுகிறது.

தாம்பரத்திலிருந்து நாகர்கோவிலுக்கு நாளை இரவு மணி 9.35-க்கும், மறுமார்க்கத்தில் 12ஆம் தேதி நண்பகல் 12 மணிக்கும் ரயில் இயக்கப்படவுள்ளது.

சென்னை, சென்ட்ரலிலிருந்து மதுரைக்கு நாளை மாலை 3 மணிக்கும், மறுமார்க்கத்தில் 12ஆம் தேதி இரவு 7 மணிக்கும் ரயில் இயக்கப்படுகிறது.

சென்னை, எழும்பூரிலிருந்து மதுரைக்கு நாளை காலை மணி 10.45-க்கும், மறுமார்க்கத்தில் அன்றிரவு மணி 8.30-க்கும் சிறப்பு ரயில் இயக்கப்படவுள்ளதாக தெற்கு ரயில்வே தெரிவித்துள்ளது.

இதற்கான முன்பதிவு இன்று காலை 8 மணிக்கு தொடங்கும் என்று அறிவிக்கப்பட்டுள்ளது.

>>>><<<<

கனடா பிரதமர் பதவிக்கு தாம் போட்டியிடப் போவதாக இந்திய வம்சாவளியைச் சேர்ந்த திரு.

**Chandra Arya** அறிவித்துள்ளார்.

லிபரல் கட்சியைச் சேர்ந்த இவர், ஒட்டாவா தொகுதி உறுப்பினராக உள்ளார்.

முதல்முறையாக கடந்த 2015ஆம் ஆண்டு நேப்பியன் தொகுதி உறுப்பினராக தேர்ந்தெடுக்கப்பட்ட இவர், மீண்டும் அதே தொகுதியில் 2019 மற்றும் 2021ஆம் ஆண்டு நடைபெற்ற தேர்தலிலும் தேர்ந்தெடுக்கப்பட்டார்.

கர்நாடகா மாநிலம், **Tumkur** மாவட்டம், **Dwarlu** கிராமத்தைச் சேர்ந்த ஆர்யா, தற்போது சர்வதேச வர்த்தகத்தில் நிலைக்குழு உறுப்பினராக பதவி வகிக்கிறார்.

இதற்கிடையே, லிபரல் கட்சியின் தலைவர் பதவிக்கான வேட்பாளராக முன்னாள் நாடாளுமன்ற உறுப்பினர் திரு. **Frank Baylis** அறிவிக்கப்பட்டுள்ளார்.

கனடாவின் தற்போதைய பிரதமர் திரு. **Justin Trudeau** தமது பதவியையும், லிபரல் கட்சித் தலைவர் பதவியையும் ராஜினாமா செய்ததை அடுத்து புதிய பிரதமரும், புதிய கட்சித்தலைவரும் தேர்ந்தெடுக்கப்படவுள்ளனர்.

>>>>><<<<<

பஞ்சாப், ஹரியானா, சண்டிகர், உத்தரபிரதேச மாநிலங்களில் இன்று இரவு பனிமூட்டம் காணப்படும் என்று வானிலை ஆய்வு மையம் தெரிவித்துள்ளது.

இதேபோல், பீகார், ஜார்க்கண்ட், ஹிமாச்சலப்பிரதேசம், ஒடிசா மற்றும் வடகிழக்கு மாநிலங்களில் அடுத்த 2 நாட்களுக்கு பனிமூட்டம் இருக்கும் என்று அந்த மையம் கூறியுள்ளது.

ஜம்மு கஷ்மீர், லடாக், ஹிமாச்சலப்பிரதேசம் ஆகிய பகுதிகளில் குளிர்ச்சியான சூழல் நிலவக்கூடும் என்றும் தெரிவிக்கப்பட்டுள்ளது.

நாட்டின் வடகிழக்கு மற்றும் மத்தியப் பகுதிகளில் வெப்பநிலை 2 முதல் 4 டிகிரி செல்சியஸ் வரை அதிகரிக்கக்கூடும் என்று தெரிவிக்கப்பட்டுள்ளது.

வங்கக்கடலின் தென்மேற்கு மற்றும் தென்கிழக்கு பகுதிகளுக்கு செல்ல வேண்டாம் என்று மீனவர்களுக்கு எச்சரிக்கை விடுக்கப்பட்டுள்ளது.

>>>>><<<<<

லெபனான் நாட்டின் புதிய அதிபராக அந்நாட்டு ராணுவ தளபதி **Joseph Aoun** தேர்ந்தெடுக்கப்பட்டுள்ளார்.

நாடாளுமன்றத்தில் 128 உறுப்பினர்களில் 99 உறுப்பினர்களின் ஆதரவைப் பெற்றதை அடுத்து அவர் இப்பதவிக்கு தேர்ந்தெடுக்கப்பட்டுள்ளார்.

>>>>><<<<<

இந்தியப் பொருளாதாரம் நடப்பாண்டில் ஆறு புள்ளி ஆறு சதவீதம் அளவிற்கு வளர்ச்சியடைய வாய்ப்புள்ளதாக ஐ.நா-வின் பொருளாதார அறிக்கை தெரிவிக்கிறது.

இந்தியாவின் சேவைத் துறை, உற்பத்தி துறை ஆகியவை இதற்கு முக்கிய காரணியாக இருக்கும் என்று அந்த அறிக்கையில் தெரிவிக்கப்பட்டுள்ளது.

>>>><<<<

அமெரிக்காவில் வாஸ்ஏஞ்சல்ஸில் ஏற்பட்ட தீ. ஹலிவுட் பகுதிக்கும் பரவியது.

இந்த தீ விபத்தில் 5 பேர் உயிரிழந்தனர். ஒரு லட்சத்து 80 ஆயிரத்திற்கும் மேற்பட்டவர்கள் பாதுகாப்பான இடங்களுக்கு அப்புறப்படுத்தப்பட்டுள்ளனர்.

>>>><<<<

போபாலில் நடைபெற்று வரும் சர்வதேச டென்னிஸ் போட்டியில் இந்தியாவின் சாய் கார்த்திக் - விஷ்ணுவர்தன் இணை அரையிறுதிக்கு முன்னேறியுள்ளது.

நேற்று நடைபெற்ற ஆடவர் இரட்டையர் பிரிவு காலிறுதி ஆட்டத்தில் இந்த இணை 6-4, 6-4 என்ற செட்கணக்கில் சவிட்சர்லாந்தின் **Luca** - யுக்ரைனின் **Eric** இணையை வென்றது.

>>>><<<<

இந்தியா - அயர்லாந்து அணிகளுக்கு இடையேயான முதலாவது ஒருநாள் மகளிர் கிரிக்கெட் போட்டி இன்று நடைபெறுகிறது.

ராஜ்கோட்டில் நடைபெறவுள்ள இப்போட்டி காலை 11 மணிக்கு தொடங்குகிறது.

இரு அணிகளுக்கும் இடையேயான மூன்று ஆட்டங்களைக் கொண்ட இத்தொடரின் இரண்டாவது போட்டி நாளை மறுநாளும், மூன்றாவது மற்றும் இறுதி ஒருநாள் போட்டி வரும் 15ஆம் தேதியும் நடைபெறவுள்ளது.

>>>><<<<

ஐஎஸ்எல் கால்பந்துப் போட்டியில், சென்னை - ஓடிசா அணிகளுக்கு இடையேயான ஆட்டம் டிராவில் முடிவடைந்தது.

இரு அணிகளும் தலா 2 கோல் போட்டன.

இன்று நடைபெறவுள்ள ஆட்டத்தில் ஒருங்கிணைந்த வடகிழக்கு அணி பஞ்சாப் அணியை எதிர்கொள்கிறது.

>>>><<<<

ஹாக்கி இந்தியா லீக் போட்டியில் வேதாந்தா கலிங்கா அணி 2-1 என்ற கோல்கணக்கில் குணசிகா அணியை வென்றது.

>>>>**END**<<<<